

टी पार्टी

— मंधाराम मलकाणी

(1896 ई. - 1980 ई.)

लेखक परिचय-

मंधाराम उधाराम मलकाणी सिंधीअ में नाटक नवीस, अदाकार ऐं हिदायतकार जे हैसियत सां मशहूर आहे। हिन सज्जण सिंधीअ में नंढनि नाटकनि जो बुनियादु विधो। हू पूरा पंज डहाका सिंधी रंगमंच सां जुड़ियलु रहियो। हू सिंधी नाटकनि में हकीकत निगारीअ जो बानी लेखियो वजे थो। संदसि पंगती नाटक सिंधी जगत में काफ़ी पसंद पिया आहिनि। हुन सिंधीअ में नंढा नाटक लिखण ऐं पेशि करण खे डाढो हिमथायो। विरहाडे बैदि हिन्दुस्तान में अदबी क्लास शुरू करे सिंधी लेखकनि खे हिमथाइण जो पिणि बेजोडु कमु कयाई। हुन जा अटिकल ब्र डज़न किताब छपिजी चुका आहिनि। संदसि मुख्यु नाटकनि जा मजमूआ आहिनि : पंज नंढा नाटक (1937), पंगती पर्दा (1938), जीवन चहचिटा (1957), पापु कीन पुत्रु (1962) ऐं खुड़खबीता पिया टिमकनि (1963) वगैरह। संदनि ब्रियूं मुख्यु रचिनाऊं आहिनि : अदबी उसूल (1957), पछिमी यात्रा (1963), सिंधी नसुर जी तारीख (1968), साहित्यकारनि जूं स्मृतियूं (1979) वगैरह। सिंधी नसुर जी तारीख ते खेसि साहित्य अकादमी अवार्डु (1969) मिली चुको आहे। हिक तर्जुमान जे रूप में पिणि मलकाणी साहिबु काम्याबु रहियो आहे। टैगोर जे गार्डनर जो तर्जुमो, प्रीति जा गीत (1940) ऐं गीतांजली (1942) इन जा सुहिणा मिसाल आहिनि।

हिन नंढे नाटक में लेखक मज़ाकी नूअ में डेखारियो आहे त अज़ोका शहिरी माण्हू कीअं पंहिंजो कूडो शानु बरिक्करारु रखण लाइ हिक ब्रिए खे दोखो डियनि था। पाण खे पंहिंजी औकात खां वधीक वडो माण्हू कोठाइण में पंहिंजो शानु समुझनि था। पर कूडु त कूडु आहे। सचु त साम्हूं ईदो ई। इन करे कूडी वडाई डेखारण मां कुझु बि कीन वरंदो।

किरदार

रुक्मणी : वडी भेण, इंदिरा : विचीं भेण, लछिमी : नंढी भेण
दीना : पाडेसिरियाणी, शीरीं : इंदिरा जी साहेडी

(बंबईअ जे कोलाबा क्वाटर में हिक सस्ती मसुवाडी जाइ में जहिडो तहिडो कोचु, ऐं टिपायूं पेयूं आहिनि ऐं हिक पासे झूनो बाजो रखियो आहे। विच में हिक पुराणी मैज़ ते रुक्मणी पकोड़ा, मुर्मिला खोले पेई चीनीअ जे थाल्हियुनि में विझे ऐं भुणिके।)

रुक्मणी : तोबह, साहेडियूं घुराए पाण, बारु पवे मूं ते। (ओचितो यादगीरीअ सां) लछिमी ओ लछिमी! (अंदिरां लछिमी, संदसि नंढी भेणु अचे थी।) वजी सट पाए सिंधी पकोड़ाईअ खां चई आने जी नुख्ती त वठी आउ। मुर्मिलनि सां चडो कंदी।

लछिमी : दादी, इहो खाधो वरी टी पार्टीअ ते इंदिरा खे वणंदो छा? हुन घुराई आहे जनता कालेज वारी पारसियाणी साहेडी, सो उन्हीअ लाइ वेई आहे पाण केक पेस्ट्री आणण।

रुक्मणी : इहो टी पार्टीयुनि जो कहिडो फ़ैशनु आहे, जिनि लाइ बंबईअ जे घुटनि में बि चांहिं थी तयारु थिए ऐं केक बिस्कूट था घुराइजनि। हैदराबाद में त जोरदार सध ईदी हुई त पकोड़नि पुड़ो घुराए, पापडु खाई, मथां थधो ग्लासु पी छडिबो हो भला इहा नई साहेडी वरी इंदिरा कहिडी कई आहे?

लछिमी : दादी, नालो अथसि शीरीं। हिक पारसी कलेक्टर जी धीअ आहे। ताजो अची जनता कालेज जाइन कयो अथसि।

रुक्मणी : तड्हिं त असां पूरनि सारनि शरनार्थियुनि ते अची ठठोली कंदी। असां जूं वरी छोकिरियूं कहिडियूं आहिनि? हठ में पेयूं छिज्जनि भला दादे खां बि बियो धंधो कोन लधो, अची वाशिंग कम्पनी खोलियाई पर हाणे त पंज लग्दा हूँदा, इझो आई की आई। तो हथु मुहुं धोतो आहे, कीन रुगो नओं फ़िराकु पाए वेठी आहीं। हथ त कहिडा मेरा थिया पिया थेई! मुहुं त डिसु कहिडो गंदो अथेई!

लछिमी : मुहुं वरी पंहिंजो कीअं डिसां? का टेडी आहियां छा?

रुक्मणी : बूथु त डिसु। नेरनि वारी कोकीअ जो भोरु अजा लगो पियो अथेई।

लछिमी : न दादी, अजु त नेरनि कई ई कोन्हे। इहो काल्होकीअ कोकीअ जो भोरु हूंदो।

रुक्मणी : हीउ कनु त डिसु, मिटीअ सां भरियो पियो आहे।

लछिमी : त इहो कनु खणी शीरीअ खां बिए पासे करे विहँदियसि इंदिरा जी साहेडी छा थी अचे, मूरिगो मां अची फाथी आहियां।

रुक्मणी : तड्हिं छोकिरी, शाहूकार महिमान अगियां घर जी लाहिणी लाहिबी छा?

लछिमी : पर मुहुं हिकिडो भेरो धोतो अथमि, अजा छा करियां? ऐतिबारु न अथेई त टुवाल आणे ड़ेखारियांइ त कहिडो मेरो थियो पियो आहे?

- रुक्मणी** : न न, इहो नर्गु वरी हिते कंहिं खे थो खपे? (दरवाजे ते खडिको थिए थो।) अई, शीरीं अची वेई छा? इंदिरा पाण पेई अजा चकर मारे, मूखे खणी फासायो अथसि। लछिमी, दरवाजो वजी खोले डिसु त केरु आहे?
- (लछिमी दरवाजो खोले हिक पारसियाणी पाडेसिरियाणी दीना खे अंदरि वठी अचे थी, जंहिं खे हिकु जिलेबियुनि जो पुड़ो हथ में आहे।)
- रुक्मणी** : भेण दीना आहीं? मुंहिंजो त साहु सुकाए छडियुइ।
- दीना** : छो भेण, खैरु त आहे न? (मैज डाहुं निहारे) कंहिं साहेडीअ जी महिमानी कई अथेई छा, जो तयारियूं थी वेयूं आहिनि?
- रुक्मणी** : नको मूं में एडी पुजंदी किथे आहे जो साहेडियूं घुरायां। इन्हीअ इंदिरा खे कालेज में पढी पार्टियुनि जो पडिको लगो आहे।
- दीना** : तडुहिं त हीउ जिलेबियुनि जो पुड़ो पूरे वक्त ते आंदो अथमि । मुंहिंजे दादे खे आहे मिठाईअ जो दुकानु, सो अजु ताजियूं जिलेबियूं तराए मुकाई, मिठियूं जहिडियूं माखी।
- रुक्मणी** : (मूंझारे में) पर इंदिरा जे साहेडीअ खे त तो एडी तकलीफ छो कई?
- दीना** : तकलीफ कहिडी आहे? दादे एतिरियूं त जिलेबियूं मोकिलियूं जो असां त मंझांदि जो मानी बि कान रधी, मूरिगो ई केतिरियूं बची पेयूं, तडुहिं तो लाइ खणी आयसि।
- रुक्मणी** : पर असां बियो बि घणो ई मालु घुरायो आहे। इंदिरा पाण बि वेई आहे केक पेस्ट्री वठण।
- दीना** : पर ही बि खणी चांहिं सां खाइजो। गरमागरमु अथव; असुलु चाश पेई गूदे, खाधे मुखबर थिजो।
- रुक्मणी** : चडो वडी महिरबानी लछिमी, दीना खां जिलेबियूं वठी रखिजाइ। (लछिमी वठी हिक टिपाईअ ते रखे थी।)
- दीना** : चडो भला, मां वजा थी। घर जो कमु कारि रहियो पियो अथमि।
- रुक्मणी** : वेहु त सहीं, तकडि छा पेई अथेई?
- दीना** : नको, पर कंहिं शइ शिकिलि जी घुरिज पवेई त हिजाबु न कजाइ। सागीअ जाइ में रहिया पिया आहियूं, पाडेसिरी थी हिक बिए जी वक्त सिरि मदद करण में अहमु कोन्हे। (वजे थी।)
- लछिमी** : तोबह, जाल आहे जुठि आहे। असुलु गले पइजी वजे। हाणे पुछीसि त इंदिरा जी वडु-घराणी साहेडी खाईदी चांहिं सां जिलेबियूं, मिठियूं जहिडियूं माखी, जिनि मां चाश पेई वहे! (ठठोलीअ तरह खिले थी त मथां इंदिरा बुधंदी अचे थी, हथनि में केक बिस्कूटनि जा पुड़ा अथसि।)

- रुक्मणी** : इहा दीना तुंहिंजे टी पार्टीअ लाइ जिलेबियुनि जो पुड़ो डेई वेई आहे।
- इंदिरा** : (किराहत सां) जिलेबियूं थी शीरीं खाए! मां संदसि लाइ मांजनीअ वटां उचा केक पेस्ट्री वठी आई आहियां पर हीअ मेज छा जी विच में विधी अथव? का डिनर पार्टी आहे छा, जो मेज ते वेही खाइबो? टी पार्टी कुर्सियुनि ते कबी आहे। मैज रेदे था पासे खां रखूं। (रेदिनि थियूं।) खाइण जूं शयूं पिलेटुनि में विझी मैज ते रखी छडियो। (इएं कनि थियूं।) हाणे कोच, कुर्सियूं गोलाईअ में ठाहे विच में रखो त अगियां ही टिपायूं रखी उन्हनि ते खाईदासूं। (फर्नीचरु ठाहे रखनि थियूं।)
- लछिमी** : पर कोचनि टिपायुनि ते वेही खाइण लाइ को त बेअरो खपे जो सर्वि करे। असां वटि त को छोकियो बि कोन्हे। पाणेही त कोन खाधो मैज तां उडामी अची टिपायुनि ते पवंदो।
- इंदिरा** : त तूं ई खणी बेअरो थी। गांधी टोपीअ में खणी वार लिकाइ ऐं खाधीअ जो चोलो सुथण पातइ त देसी बेअरो थी पवंदीअं। डाही थीउ, भेण जी लज रखु।
- लछिमी** : न न, तव्हीं वेही माल खाओ, मां वेठी सिकां। का हितां हुतां आई आहियां छा?
- इंदिरा** : अड़ी, रंधिणे मां चांहिं आणण वजीं त उते वजी टोलनि जा फक भरिजाइ। पछाड़ीअ में घणोई माल बचंदो, उन मां खूब जावा कजाइ।
- लछिमी** : (अखियूं टिमकाए) हां? तडहिं मां वजी थी कपिड़ा बदिलायां। पर जेकी बचियो सो सभु मुंहिंजो, मतां इन्हीअ मां बि हिसो छिकीनीमि। (निकिरी अंदरि वजे थी।)
- इंदिरा** : हा हा, सभु तुंहिंजो, जेकडहिं बचियो । (रुक्मणीअ खे) कोप के सागे सेट जा अथेई कीन जुदा जुदा रंगनि जा पिया आहिन? इहा त मुंहिंजी डाढी घटिताई थींदी।
- रुक्मणी** : तडहिं तुंहिंजे साहेड़ीअ लाइ वेही नवां सेट घुरायां छा? अहिडियूं पाण खां मथे साहेडियूं रखीं छो जो पंहिंजी घटिताई समुझीं?
- इंदिरा** : ठहियो भला इहो ई ठहियो पर खीर ऐं खंडु लाइ के जुदा जग आहनि, कीन चांहिं समूरी चांहिंदान में तयारु थी ईंदी?
- रुक्मणी** : हा हा, के झूना पिया हुआ जे कढी रखी आई आहियां तोबह, छोकिरीअ टी पार्टी कान कई आहे, पर घर में मांधाणी विझी डिनी अथसि। अहिडो पाण खां मथे उडामो छो?
- इंदिरा** : (निमाणाईअ सां) दादी, अजा पंज अठ डींहं मस कालेज जाइन कए थिया अथसि। सो पहिरिएं डींहं खां वठी मूं सां रस्तो रखियाई ऐं मूंखे बि डाढी वणी वेई आहे। पर सचु बुधायाई, पाण जो बुधायाई त कलेक्टर जी धीअ आहियां सो मूंखां बि निकिरी

वियो त दादो बि हीरनि जो वापारी आहे। पॅहिंजूं जायूं जगहियूं अथरुं। हाणे शल खबर न पइजी वजेसि त दादे खे वाशिंग कंपनी आहे ऐं मसुवाडी जाइ में रहिया पिया आहियूं। भगुवान करे हिन भेरे पति रहिजी अचे त (दर ते ठकाउ थिए थो) इझा अची वेई इहो जिलेबियुनि वारो पुड़ो त टिपाईअ तां खणी किथे लिकाए रखु त मां अंदरि वठी अचांसि। इहा दीना त कान वरी मथे अची बियो संकटु विझंदी?

(रुक्मणी जिलेबियुनि जो पुड़ो टिपाईअ तां खणी मैज ते परींअ कुंड में पासीरो करे रखे थी। इंदिरा दरु खोले शीरींअ खे वठी अचे थी, जंहिं खे उची साढी पेई आहे।)

इंदिरा : शीरीं, अचु त दादी रुक्मणीअ सां इंट्रोडियूस करायांइ। (रुक्मणीअ खे) दादी, मुंहिंजी साहेडी शीरीं हीअ अथेई। हाणे वेही वजो। (कोच ते विहारेनि थी, पाण भरिसां कुर्सी सेरे विहे थी।) वेल् शीरीं, खुशि चडी भली आहीं?

शीरीं : थैंक यू इंदिरा तो अजाई खणी पार्टीअ जी तकलीफ़ कई।

इंदिरा : तकलीफ़ कहिडी आहे। नौकर हिरिया पिया आहिनि। पर हेडी महिल बिया त विया हूदा घरि मानी खाइण (रुक्मणीअ खे) दादी, नंढे छोकिरे खे तरिसायो अथेई न?

रुक्मणी : हाओ, कोठियांसि त तव्हां खे चांहिं आणे ड़े। छोकिरा!

(लछिमी अंदिरां जवाबु ड़िए थी : 'जी हुजूर' ऐं छोकिराणा कपिड़ा पायो अदब सां अची थी बीहे।)

इंदिरा : छोकिरा, मैज तां खाधे जूं थाल्हियूं खणी अची टिपायुनि ते रखु।

(लछिमी खाधो भरियल टे चारि थाल्हियूं हिक ब्रिए मथां रखी बिन्हीं हथनि में खणी अचे थी।)

इंदिरा : ही छा थो करीं? केक पेस्ट्री सभु चिपे फिसाए छडियइ। वजी ट्रे में रखी खणी आउ।

लछिमी : (अजब में) ट्रे! इहा वरी छा थींदी आहे?

इंदिरा : छोकिरा, तूं त को ज़टु आहीं। दादी, ट्रे बि का घर में कान बची आहे छा?

रुक्मणी : (मुंझी) ट्रे त असां वटि ओ, ट्रे त अजु सुबूह जो मुए नौकर भजी छडी।

शीरीं : ट्रे में केडी न सहूलियत आहे। केतिरियूं शयूं गडु थियूं खणी सघिजनि। (बटाक सां) असांजा नौकर ट्रे खां सवाइ मुंझी पवनि। पर ठहियो, हाणे त टिपाईअ ते रखी छडि। (लछिमी खाधे जूं थाल्हियूं टिपाईअ ते रखे थी।)

इंदिरा : हाणे वजी चांहिं चडीअ तरह ठाहे खणी आउ । ट्रे त भजी पेई । हाणे हथनि में ई सफ़ाईअ सां खणी अचिजांइ। (लछिमी वजे थी।) शीरीं, खाउ, लज न करि। पकोड़ा मुर्मिला अलाए तोखे वणंदा कीन न, पर मूं त अंग्रेजी तोड़े देसी मालु घुरायो आहे।

(केक जी थाल्ही खणी शीरींअ खे आछे थी त रुक्मणी अगेई पेस्ट्रीअ जे थाल्हीअ मां हिकु वडो टुकरु चूंडे खाइण लगी वजे थी।) दादी, करीं छा थी! पर तोखे बि बुख लगी हूंदी। अजु चांहिं खे देरि थी वेई आहे। (पेस्ट्रीअ जी थाल्ही खणी शीरींअ खे आछे थी त रुक्मणी केक जो वडो कतिरो खणी खाईदी थी वजे ऐं इंदिरा थी निहारेसि।) हीअ कहिडी फ़ज़ीलत आहे?

(लछिमी चांहिं जा टे तयारु थियल प्याला निरालनि रंगनि वारनि कोपनि में खणी अचे थी।)

इंदिरा : छोकिरा, तूं त को बेवकूफ़ु आहीं। अजु अकुलु केडांहुं हवा खाइण वियो अथेई? दादी, जुदा जग कोन कढी डिनाथईसि छा?

रुक्मणी : मुआ, ताकीअ ते कीन रखिया अथेई। वजी चांहिं, खीरु ऐं खंडु जुदा खणी आउ। इहा ठहियल चांहिं फिट्टी करे कोप मोटाए खणी अचु ऐं चमिचा बि मंझिनि विझी अचु।

लछिमी : हाजुरु माई। (भुणि भुणि कंदी वजे थी।) रोजु बि जुदा जुदा जगनि में चांहिं पीअंदा आहियो।

इंदिरा : दादी, हूअ पकोड़नि वारी प्लेट खणी शीरींअ खे खाराइ, कीन पंहिंजे खाइण में ई पूरी आहीं।

रुक्मणी : इहे तव्हां छोकिरियुनि जा नाज नखिरा मूंखे अचनि ई कोन। सभु कुझु अगियां रखियो आहे। हरिको पाणेही खणी खाए। को बार आहियो छा, जो गिटियूं करे खारायांव।

इंदिरा : दादी, इहे नएं ज़माने जा मैनर्स आहिनि।

(लछिमी जुदा जुदा सूरतुनि वारा चांहिंदान, खंडुदान ऐं खीरदान ऐं खाली कोप खणी अची थी टिपायुनि ते रखे। कोपनि में के नंदा के वडा चमिचा पिया आहिनि।)

इंदिरा : (खिखी विखी थी) शीरीं, अंदर में खिलिजाइ न। नौकर अहिडा ज़ियानखोर थी पिया आहिनि जो काल्ह पछाडीअ वारो ही सेट भजी छेहूं करे छडियाऊं। तडहिं रहिया खुहिया जग पिया हुआ त खणी कढियासूं। चांहिं जा चमिचा बि गुमु करे छडिया अथनि।

लछिमी : (कुझु केक पेस्ट्री थाल्हियुनि मां खिसिकाए) मां त वजी रंधणे में के हपा हणां। (हली वजे थी।)

शीरीं : दादे जो हिकिड़ो नंगु भजी पवे त यकिदमु नओं सेटु वठी अचे। (नखिरे सां) सागिए सेट मां नंढिड़नि चमिचनि सां चांहिं पीइबी आहे त मजो ई और पियो ईदो आहे पर ठहियो, फ़िकिरु कोन्हे।

इंदिरा : भला कोपु ठहे डियाइ? घणा चमिचा खंडु?

- शीरीं** : थैक यू। मूखे चई बजे चांहिं न मिले त वातु पियो ब्रित्तिब्रित्ति करे बसि हिकिडो चमिचो मूखे खंडु घणी वणे ई कान। खीर जो बि फुडो विझिजाइ न त चांहिं जी खुशबूड मारिजी वजे। (ईंदिरा कोपु ठाहे डिएसि थी।)
- रुक्मणी** : छोकरी, ही खीर जो नालो थी करीं छा? खीर ससुरो विझो त खीर में ताकत बि थिए; कीन तव्हां खे खपे चांहिं जो नशो। चांहिं जी एतिरी इलत थियूं विझो त सरकारि चांहिं ते बि न बंदिश विझी छडे।
- ईंदिरा** : दादी, तोखे कहिडी खबर। तूं खणी पाण लाइ अधो अधु खीर विझी पीउ।
- रुक्मणी** : हा, मां पंहिंजी चांहिं पाणेही थी ठाहे पीआं।
(पंहिंजो कोपु ठाहे थी, जहिं में खीरु ऐं चारि चमिचा खंडु जा विझे थी ऐं पोइ सासरि में चांहिं ओते सुरिका भरे पीअणु शुरू करे थी।)
- ईंदिरा** : करीं छा थी? ही कहिडो चांहिं पीअण जो झंगिली नमूनो आहे? शीरीं चवंदी छा? (पंहिंजो कोपु ठाहे थी।)
- रुक्मणी** : तव्हां कुझु पेयूं चओ। मां पंहिंजो वातु साडींदियसि छा हहिडी बाहि जहिडी चांहिं ठारण खां सवाइ कीअं पीइबी?
- शीरीं** : मां कीअं वेठी पीआं? चप कने सां छुहाए ज़रो ज़रो करे पी डिंसु त कहिडो न मजो थो अचेई । चांहिं बाहि जहिडी गरमु न हुजे ऐं कोपु गुचु वक्तु न हले त तंहिं खां थधो पाणी छोन पीइजे?
- रुक्मणी** : छोकिरियूं, तव्हां जी मति ई औरि आहे। हिकिडो चांहिं जो कोपु पीअणो आहे, तंहिं लाइ केतिरो खणी आडंबरु कयो अथव, केडा खणी काइदा कढिया अथव। वजी खूहे पवे तव्हांजी चांहिं, मां वजां थी हली अंदरि।
- ईंदिरा** : ठहियो दादी, हाणे त चांहिं पूरी कई अथऊं। वेहु त शीरीं बाजे ते हिकिडो रागु बुईदी। कीअं शीरीं, मजींदीअं?.... पर ब्रियो कोपु पीअंदीअं?
- शीरीं** : न, मां हिकिडे खां वधीक पीआं ई कीन निडी त अजु घुटी पेई अथमि पर तोखे नाउमेदु कीअं करियां? (बाजो खोले हिकु रागु गाए थी, जहिंजे पूरे थियण ते ईंदिरा ताडियूं वजाए थी। जिअं शीरीं बाजे तां उथे थी, तिअं नज़र वजी थी जिलेबियुनि जे पुडे ते पवेसि।)
- शीरीं** : ईंदिरा, डाढा घणा टोल घुराया अथेई। ही वरी कहिडो पुडो पियो आहे, जो अजा खोलियो ई कीन अथेई?

- इंदिरा : (हबिकी) इहो त पराओ चुक मां अची वियो आहे तुंहिंजे खाइण लाइकु कोन्हे। (वधी पुड़ो खणे थी।)
- शीरीं : पर बि डिसां त सहीं आहे छा? (खसेसि थी ऐं खोले डिसे थी।) जिलेबियूं! ही घुरायो छा अथेई? मिठि मिठि, गिग पेई गुडे!
- इंदिरा : पर मूं तोखे खारयूं ई कान। इन्हीअ करे त पासीरियूं करे रखियमि।
- शीरीं : अहिडी गंदी शइ घर में आणणु ई घटिताई आहे। हिते आंदियूं कंहिं?
- इंदिरा : कंहिं नौकर आंदियूं हूंदियूं भला हाणे
- (ओचितो पाडेसिरियाणी दीना धूकींदी अचे थी। हथ में हिक नुख्तीअ जे लडुनि जी थाल्ही अथसि।)
- दीना : रुक्मणी, दादे मथां वरी ही नुख्तीअ जा लडूं मोकिलियमि, तडहिं तो लाइ ब चारि खणी आयसि। हू जिलेबियूं खाधियव? इंदिरा, तुंहिंजीअ साहेडीअ खे त ज़रूर वणियूं (अखि वजी थी शीरींअ ते पवेसि, जंहिं खे उमालक वजी थी भाकुरु पाए।) अडी शीरीं! खुशि आहीं, चडी भली? तूं हिते कीअं आईअं?
- इंदिरा : (विस्मे में) दीना, तूं शीरींअ खे सुजाणीं छा?
- दीना : डिस्सु त पुछे छा थी? चे सगी भाइटीअ खे सुजाणीं छा? अडे, हीअ त उन भाणमि जी धीअ आहे, जंहिंजे दुकान वारियूं जिलेबियूं ऐं लडूं आंदाथीमांव।
- इंदिरा : हां! न न, शीरीं मुंहिंजी नई साहेडी, कलेक्टर जी धीअ
- शीरीं : (फकरु फाटंदो डिस्सी, दिलि बुधी) इंदिरा माफु कजाइ, मूं तोसां यटु हंयो । अलाएजे कहिडी वडुंव अची मथे ते वेठियमि जो तो सां कूडु गाल्हायुमि। मां बराबरि आंटी दीना जी भाइटी आहियां। डैडीअ जो मिठाईअ जो दुकानु
- रुक्मणी : अई, छोकिरियूं कहिडियूं आहिनि, जहिडियूं दहिलीअ जूं ठगिणियूं !
- शीरीं : आंटी रुक्मणी, तूं बि माफु कजाइमि। मूं भुल कई पर आंटी दीना, असीं पूरा सारा, तूं हिननि वडुनि माणहुनि खे कीअं सुजाणीं?
- दीना : सागीअ मसुवाड़ी जाइ में ब्रई पाडेसिरी थिया वेठा आहियूं, सो सुजाणंदासूं कीअं न?
- शीरीं : मसुवाड़ी जाइ ! पर इंदिरा त चयो त असीं जायुनि जगहियुनि, मोटरुनि गाडियुनि वारा वापारी, पंहिंजे बंगुले में रहंदा
- इंदिरा : (फकरु फाटंदो डिस्सी, दिलि बुधी) शीरीं, तूं बि मूखे माफु कजाइ, तुंहिंजे वातां बुधी मूखे बि मथे में वाउ अची वेठो जो मूं बि खणी तोसां यटु हंयो। सिंध में बराबरि दादा वापारु कंदो हो, पर बंबईअ में अची वाशिंग कंपनी

- शीरीं** : मारि ! तडहिं बिन्ही हिक बिए खे बुलिंगारी बोता बुधा। पर सबकु बि चडो सिखियूं
आहियूं त पाण खां मथे कडहिं बि न उडामिजे। इएं समुझणु खपे त असांजो ईमानदारु
धंधो आबरूदारु आहे।
- इंदिरा** : सचु शीरीं पर सुधि अथेई त जहिं बेअरे असांखे चांहिं आणे पीआरी, सा केरु
आहे? बुधायांइ? (सडु करे) छोकिरा ! (लछिमी छोकिराणनि कपिड़नि में अचे थी त
इंदिरा गांधी टोपी लाहे थी छडेसि ऐं संदसि वार लटिकी था पवनि।) मुंहिंजी नंढिड़ी
भेण लछिमी आहे।
- लछिमी** : लछिमी आहियां की लछिमणु। मूंखे बि त कुझु खाइणु डियो। अजा हिते ई था बक
बक करियो। वजो त मां बि बचति मां की जावा करियां। (केकु, बिस्कूट गिरिकाए
थी।)
- शीरीं** : भाई, मूंखे त अजा बुख आहे। पेस्ट्री त मैनर्स विचां लजु करे न खाधियमि। कूड़ी
वडाई फिटी करे अचो त पेटु भरे डैडीअ वारियूं जिलेबियूं ऐं लडूं खाऊं। आंटी दीना,
हेडांहूं त वराइजांइ त के वारा करियूं।

(सभु जिलेबियुनि ऐं लडुनि खे लगी वजनि था।)

नवां लफ़्ज़ :

हिजाबु = लजु, शरमु

किराहत = घृणा, बुछां

पति = मानु, इजत

बटाक = यटु, कूडो वधाउ

गिटी = खाधे जो नढो गिरहु

इलत = लत, बुरी आदत

आबरूदार = इजत वारो

ठठोली करणु = मजाक उडाइणु

हठ में छिजणु = डाढो घमंडु करणु

जावा करणु = मौज करणु

खिखो विखो थियणु = लजी थियणु, शर्मिंदो थियणु

फकरु फाटणु = पोल खुलणु, गाल्हि जाहिरु थियणु

बुलंगारी बोता बधणु = अजायूं वडियूं गाल्हियूं करणु

❖ अभ्यास ❖

सुवाला 1. हवाला डेई समुझायो :-

- (1) हिकिड़ो चांहिं जो कोपु पीयणो, तंहिं लाइ केतिरो खणी आडंबरु कयो अथव, केडा खणी काइदा कढिया अथव।
- (2) तुंहिंजे पुठियां मूंखे बि मथे में वाड अची वेठो हो जो मूं खणी तोसां यटु हंयो।

सुवाला 2. हेठियनि सुवालनि जा जवाब लिखो :-

- (1) इंदिरा ऐं शीरीअ हिक बिए सां कूडु छो गाल्हायो?
- (2) रुक्मणीअ खे नएं जमाने जा कहिड़ा काइदा नथा वणनि?
- (3) शीरीअ जो कूडु कीअं जाहिरु थियो?

सुवाला 3. हेठियनि किरदारनि बाबति थोरे में लिखो :-

दीना, इंदिरा

सुवाला 4. हेठियनि लफ़्जनि लाइ साग्री माना वारा लफ़्ज लिखो :-

हिजाबु, पति, यटु, उमालक

सुवाला 5. माना डेई जुमिलनि में इस्तेमालु करियो :-

हठ में छिजणु, जावा करणु, खिखो विखो थियणु

करण जोगा कम :-

- (1) 'टी पार्टी' नाटकु तयारु कराए स्टेज ते पेशि करायो।
- (2) जुदा जुदा विषयनि ते नंढा सिंधी नाटक तयारु कराए सांस्कृतिक प्रोग्रामनि में पेशि करायो।

